



ରୁଷ ଭାରତର ସବୁଠାରୁ ବିଶ୍ୱସନୀୟ ବନ୍ଧୁ: ସ୍ୱରାଷ୍ଟ୍ର ମନ୍ତ୍ରୀ ରାଜନାଥ ସିଂହ

Posted On: 29 NOV 2017 4:48PM by PIB Bhubaneshwar

କେନ୍ଦ୍ର ସ୍ୱରାଷ୍ଟ୍ର ମନ୍ତ୍ରୀ ରାଜନାଥ ସିଂହ ଗତକାଲି ମସ୍କୋରେ ପ୍ରବାସୀ ଭାରତୀୟମାନଙ୍କୁ ଭେଟି ଆଲୋଚନା କରିଥିଲେ । ସେମାନଙ୍କୁ ଉଦ୍‌ବୋଧନ ଦେଇ ଶ୍ରୀ ସିଂହ ରୁଷ ଗସ୍ତ ଏବଂ ସେଠାକାର ନେତାମାନଙ୍କ ସହ ହୋଇଥିବା ଆଲୋଚନା ନେଇ ସନ୍ତୋଷ ପ୍ରକାଶ କରିଥିଲେ । ନିରାପତ୍ତାକୁ ସୁରୁକ୍ଷ କରିବା, ଆତଙ୍କବାଦ, ନିଶାଦ୍ରବ୍ୟର ଚୋରା ଚାଲାଣ, ମୌଳିକବାଦୀ, ଜାଲନୋଟ କାରବାର ବିରୋଧରେ ଲଢ଼େଇ ଏବଂ ବିଶେଷଜ୍ଞମାନଙ୍କ ପ୍ରଶିକ୍ଷଣ ନେଇ ସୂଚନା ଆଦାନ ପ୍ରଦାନ ପ୍ରସଙ୍ଗରେ ଦୁଇ ଦେଶ ମଧ୍ୟରେ ସହଯୋଗ ନେଇ ଆଲୋଚନା ଫଳପ୍ରସ୍ତ ହୋଇଥିବା ସେ କହିଥିଲେ ।

ଶ୍ରୀ ସିଂହ ଭାରତ ଓ ରୁଷ ମଧ୍ୟରେ ଥିବା ଦୀର୍ଘ ବର୍ଷର ସମ୍ପର୍କକୁ ଉଲ୍ଲେଖ କରି ରୁଷକୁ ସବୁଠାରୁ ବିଶ୍ୱସନୀୟ ବନ୍ଧୁ ଭାବେ ଅଭିହିତ କରିଥିଲେ । ରୁଷରେ ଥିବା ପ୍ରତ୍ୟେକ ପ୍ରବାସୀ ଭାରତୀୟଙ୍କ କାର୍ଯ୍ୟକୁ ସେ ପ୍ରଶଂସା କରିବା ସହ ସେମାନେ ରୁଷରେ ଭାରତର ସାଂସ୍କୃତିକ ରାଷ୍ଟ୍ରତ୍ୱ ବୋଲି କହିଥିଲେ । ସେ କହିଥିଲେ ଯେ, ଭୌଗୋଳିକ ଭାବେ ଭାରତ ଓ ରୁଷର ଦୂରତ୍ୱ ଅଧିକ ହୋଇଥାଇପାରେ ମାତ୍ର ଭାବାବେଗରେ ଏହା ଅତ୍ୟନ୍ତ ନିକଟତର ।

ସ୍ୱରାଷ୍ଟ୍ର ମନ୍ତ୍ରୀ ଆତଙ୍କବାଦକୁ ନିୟନ୍ତ୍ରଣ କରିବାରେ ଭାରତର ପଦକ୍ଷେପ ଏବଂ ବିଭିନ୍ନ ଉତ୍ତେଜନାମୂଳକ ସ୍ଥିତିରେ ଭାରତୀୟ ସେନାର ପ୍ରଶଂସନୀୟ କାର୍ଯ୍ୟଧାରାକୁ ଉଲ୍ଲେଖ କରିଥିଲେ । ଆତଙ୍କବାଦ ଏବଂ ମୌଳିକବାଦୀ ଚିନ୍ତାଧାରା ବର୍ତ୍ତମାନ ସ୍ଥିତିରେ ବିଶ୍ୱ ପାଇଁ ସବୁଠାରୁ ଦୁଇଟି ବଡ଼ ବିପଦ ବୋଲି ସେ କହିଥିଲେ ।

ଭାରତ ସରକାର ଦ୍ରୁତ ଅର୍ଥନୈତିକ ଅଭିବୃଦ୍ଧି ପାଇଁ ଗ୍ରହଣ କରିଥିବା ବିଭିନ୍ନ ଜନକଲ୍ୟାଣମୂଳକ ଯୋଜନା: ଜନଧନ ଯୋଜନା, ମେକ୍ ଇନ୍ ଇଣ୍ଡିଆ, ଆଧାର ଇତ୍ୟାଦି ବାବଦରେ ସ୍ୱରାଷ୍ଟ୍ର ମନ୍ତ୍ରୀ ପ୍ରବାସୀ ଭାରତୀୟମାନଙ୍କୁ ଅବଗତ କରାଇଥିଲେ । ବିଶ୍ୱରେ ଏକ ପ୍ରମୁଖ ଅର୍ଥନୈତିକ ଶକ୍ତି ଭାବେ ଭାରତ ଉଭା ହେବାକୁ ଯାଉଛି ବୋଲି ସେ କହିଥିଲେ । ଭାରତୀୟ ସଂସ୍କୃତିର ମୂଳ ଆଧାର ‘ବସୁଧେବ କୁଟୁମ୍ବକମ୍’ ସମଗ୍ର ବିଶ୍ୱକୁ ଏକ ପରିବାର ଭାବେ ପ୍ରମାଣିତ କରୁଛି ବୋଲି ସେ କହିଥିଲେ । ବିଗତ ତିନି ବର୍ଷରେ ଭାରତ ସରକାର କିପରି ବିଭିନ୍ନ କ୍ଷେତ୍ରରେ ବିକାଶର ରାସ୍ତା ଆପଣେଇ ଲୋକଙ୍କ ଭରସା ଜିତି ପାରିଛନ୍ତି ତାହା ଶ୍ରୀ ସିଂହ କହିଥିଲେ ।

(Release ID: 1511240) Visitor Counter : 4

